

Архивски знак:	0101
Рок на чување:	15
14.08	20 19 година
	<i>[Signature]</i>

**СТАТУТ**  
**НА СОВЕТОТ ЗА УНАПРЕДУВАЊЕ И НАДЗОР НА РЕВИЗИЈАТА**  
**НА РЕПУБЛИКА СЕВЕРНА МАКЕДОНИЈА**

Скопје, јули 2019 година

Врз основа на член 8 став (1) точка 1) од Законот за ревизија („Службен весник на Република Северна Македонија”, бр. 158/10, 135/11, 188/13, 43/14, 138/14, 145/15, 192/15, 23/16 и 83/18), Советот за унапредување и надзор на ревизијата на Република Северна Македонија, на седницата одржана на 15.07.2019 година, донесе

## **СТАТУТ НА СОВЕТОТ ЗА УНАПРЕДУВАЊЕ И НАДЗОР НА РЕВИЗИЈАТА НА РЕПУБЛИКА СЕВЕРНА МАКЕДОНИЈА**

### **I. ОПШТИ ОДРЕДБИ**

#### **Член 1**

Со овој статут се уредува: називот, надлежноста, внатрешната организација, управувањето и раководењето, постапките за донесување на акти, статусот на вработените во Советот за унапредување и надзор на ревизијата на Република Северна Македонија (во понатамошниот текст: Совет), како и други прашања од значење за работењето на Советот согласно со Законот за ревизија (во натамошниот текст: Законот).

#### **Член 2**

(1) Советот е самостојно и независно регулаторно тело со јавни овластувања утврдени со закон, кое врши надзор и унапредување на ревизорската професија.

(2) Советот има статус на правно лице.

(3) Советот за својата работа одговара пред Владата на Република Северна Македонија.

#### **Член 3**

(1) Називот на Советот на македонски јазик гласи: "СОВЕТ ЗА УНАПРЕДУВАЊЕ И НАДЗОР НА РЕВИЗИЈАТА НА РЕПУБЛИКА СЕВЕРНА МАКЕДОНИЈА".

(2) Скратениот назив на Советот на македонски јазик е: "СУНППСМ".

(3) Називот на Советот на албански јазик гласи: "KËSHILLI PËR AVANSIM DHE MBIKËQYRJE TË REVIZIONIT NË REPUBLIKËN E MAQEDONISË SË VERIUT".

(4) Скратениот назив на Советот на албански јазик е: "KAMRRMV".

(5) Називот на Советот на англиски јазик гласи: "COUNCIL FOR ADVANCEMENT AND OVERSIGHT OF THE AUDIT OF THE REPUBLIC OF NORTH MACEDONIA".

(6) Скратениот назив на Советот на англиски јазик е: "CAOARNM".

(7) Називот на Советот е испишан на плоча која е истакната на влезот на зградата во која се наоѓа седиштето.

(8) Називот и скратениот назив се употребуваат рамноправно во правниот сообраќај.

(9) Седиштето на Советот е во Скопје на ул. „11 Октомври“, бр. 7, ГТЦ, кат 2, секција 6.

#### **Член 4**

(1) Советот има печат со тркалезна форма, со дијаметар од 3,5 см.

(2) На печатот на македонски и албански јазик е впишан следниот текст: „СОВЕТ ЗА УНАПРЕДУВАЊЕ И НАДЗОР НА РЕВИЗИЈАТА НА РЕПУБЛИКА СЕВЕРНА МАКЕДОНИЈА“ и "KËSHILLI PËR AVANSIM DHE MBIKËQYRJE TË REVIZIONIT NË REPUBLIKËN E MAQEDONISË SË VERIUT".

(3) Во средината на печатот е врежан грбот на Република Северна Македонија.

(4) Советот има штембил, со правоаголна форма, со големина 4,5 x 3 см, во кој е содржан грбот на Република Северна Македонија, називот на Советот на македонски и албански јазик, седиштето, како и простор за евиденцискиот број и за датум на заведувањето на актот.

(5) Со општ акт се уредуваат формата и содржината на другите печати и штембили на Советот, начинот на нивната употреба, како лицата кои со нив ракуваат и ги чуваат.

(6) Советот има лого чиј облик и начин на употреба се утврдува со одлука на Советот.

## **II. НАДЛЕЖНОСТИ НА СОВЕТОТ**

#### **Член 5**

(1) Советот ги има следниве надлежности:

1) донесува статут, деловник за работа, годишна програма, финансиски план и годишен извештај, на кој согласност дава Владата на Република Северна Македонија;

2) донесува Тарифник за издавање на лиценца за овластен ревизор, лиценца за работа на друштва за ревизија и лиценца за работа на овластен ревизор-трговец поединец, на кој согласност дава Владата на Република Северна Македонија;

3) издава и одзема лиценца за овластен ревизор, лиценца за работа на друштво за ревизија и лиценца за работа на овластен ревизор-трговец поединец врз основа на правила и постапки пропишани од Советот;

4) иницира и учествува во контрола на друштвата за ревизија, овластените ревизори-трговци поединци и на овластените ревизори од страна на Институтот на овластени ревизори на Република Македонија (во понатамошниот текст: Институтот);

5) дава согласност на Статутот и другите акти на Институтот, ја следи нивната примена и му предлага на Институтот нивно изменување и дополнување;

6) го следи спроведувањето на годишната и тригодишната програма за контрола преку извештаите добиени од Институтот во согласност со Закон и преку учество во комисијата на Институтот надлежна за контрола;

7) го следи спроведувањето на годишните програми за полагање испит и за континуирано професионално усовршување на Институтот на овластени ревизори на Република Македонија.

8) ја следи постапката што ја спроведува Институтот за признавање на квалификации за ревизор стекнати во странство;

9) врши надзор над Институтот;

10) изрекува мерки на овластени ревизори, друштва за ревизија и овластени ревизори трговци-поединци, согласно со Законот и го пропишува начинот на утврдување на мерките;

11) дава насоки на Институтот за прашања за кои е надлежен согласно со Законот;

12) ги проверува годишните извештаи за транспарентност на друштвата за ревизија и овластените ревизори – трговци поединци во согласност со Законот;

13) ја следи примената на одредбите од Законот и прописите донесени врз основа на него и врз таа основа му предлага на министерот за финансии изготвување на соодветни изменувања и дополнувања на истите;

14) воспоставува соработка со домашни, странски и меѓународни институции;

15) донесува процедури за соработка и размена на податоци со Институтот;

16) донесува годишен план за вработување на административни службеници;

17) донесува годишен план на обуки за сите вработени во стручната служба на Советот;

18) донесува акт за начинот и постапката за наградување и казнување на вработените;

19) донесува одлуки, заклучоци и решенија за прашања од надлежност на Советот во согласност со Закон;

20) одлучува за други прашања за вработените;

21) дава согласност за службените патувања во странство, доколку

патуваат повеќе од тројца вработени во стручната служба на Советот и  
22) врши други работи утврдени со Законот.

### **Член 6**

Советот дава согласност на следниве акти на Институтот:

- Статутот на Институтот;
- Програмата за полагање на испит за стекнување на звањето ревизор;
- Тригодишната и годишна програма за контрола над членовите на Институтот;
- Тарифникот за висината на чланарината и надоместоците што ги наплатува Институтот;
- Правилникот за признавање на квалификации за ревизор стекнати во странство;
- Правилникот за содржината на Регистарот на ревизори, Регистарот на овластени ревизори, Регистарот на друштва за ревизија, Регистарот на овластени ревизори-трговци поединци и Регистарот на трајно одземени лиценци;
- Програмата за обука на овластени ревизори кои спроведуваат контрола;
- Годишната програма за работа - најдоцна до 15 февруари во тековната година;
- Годишниот извештај за работа - најдоцна до 30 април во тековната година за претходната година;
- Правилникот за начинот и постапката за утврдување на повредите и за дисциплинските мерки на членовите на Институтот и
- Годишниот извештај за наодите од извршените контроли.

## **III. НАЧИН НА РАБОТА И ОДЛУЧУВАЊЕ НА СОВЕТОТ**

### **Член 7**

- (1) Советот работи и одлучува на седници.
- (2) По правило, седниците на Советот се затворени за јавност.

### **Член 8**

- (1) Претседателот на Советот ги свикува, претседава и раководи со седниците на Советот.
- (2) Во случај на негово отсуство или спреченост, претседателот на Советот со овластување може да овласти член на Советот да го заменува.
- (3) Овластувањето од ставот (2) на овој член важи само за седницата за која е дадено.

## IV. ПРЕТСЕДАТЕЛ НА СОВЕТОТ

### Член 9

(1) Претседателот на Советот раководи со Советот и го претставува и застапува пред надлежните органи и институции и другите правни лица и поединци и извршува други работи утврдени со Законот и овој статут.

(2) Претседателот на Советот особено ги врши следниве работи:

- ги потпишува актите што ги донесува Советот и се грижи за нивно спроведување;
- предлага донесување на одлуки од надлежноста на Советот и се грижи за нивното спроведување;
- ги свикнува и води седниците на Советот;
- ја координира работата на Советот;
- ја координира соработката со Институтот во рамките на своите надлежности;
- ги потпишува документите од материјалното и финансиското работење на Советот кои се во надлежноста на Претседателот;
- дава инструкции, налози, насоки и предлози за работењето на стручната служба на Советот;
- предлага донесување на акт за внатрешната организација и систематизација на работните места во согласност со Законот за административни службеници;
- презема мерки за реализирање на годишниот план за обука на вработените во стручната служба;
- поведува постапка за вработување во стручната служба на Советот во согласност со годишниот план за вработување на административни службеници, овој Статут, Правилникот за внатрешна организација и Правилникот за систематизација на работните места во Советот и другите акти донесени од Советот со кои се регулираат правата од работен однос;
- склучува договори за ангажирање на надворешни стручни лица заради обезбедување консултантски и друг вид на стручни услуги за потребите на стручната служба на Советот и
- врши работи кои ќе му ги довери Советот и за својата работа го известува на првата наредна седница.

## V. СТРУЧНА СЛУЖБА НА СОВЕТОТ

### Член 10

(1) Заради квалитетно, ефикасно, сигурно, континуирано, навремено компетентно и одговорно остварување на работите од својата надлежност Советот во својот состав има стручна служба утврдена со Законот.

(2) Со стручната служба раководи координаторот на стручната служба.

#### **Член 11**

(1) Стручната служба на Советот треба да одговара на потребите и барањата поврзани со работата на Советот, согласно со правилата на професијата и роковите и постапките во согласност со Законот.

(2) Работите на стручната служба на Советот се уредуваат со актот за внатрешна организација и систематизација, што го донесува Советот, во согласност со овој Статут, законските и подзаконските прописи.

#### **Член 12**

(1) Вработените во Стручната служба на Советот кои вршат работи од административна природа, имаат статус на административни службеници.

(2) За прашања кои се однесуваат на работниот однос на вработените од ставот (1) на овој член, а кои не се уредени со Законот и со колективен договор, се применуваат одредбите од Законот за административните службеници и општите прописи за работните односи.

(3) Вработените во Стручната служба на Советот кои вршат помошно-технички работи, имаат статус на помошно-технички персонал.

(4) На помошно-техничкиот персонал во Стручната служба на Советот се применуваат општите прописи за работни односи.

#### **Член 13**

Вработените во Стручната служба на Советот работите и работните задачи ги вршат стручно, професионално и непристрасно.

#### **Член 14**

(1) Средствата за плата и додатоци на плата на вработените во стручната служба на Советот се обезбедуваат од средствата на Советот утврдени во годишниот финансиски план.

(2) Начинот на утврдување на основната плата и на додатоците на плата на вработените во Стручната служба на Советот се уредува со колективен договор, а вредноста на бодот на основната плата ја утврдува Советот.

## **VI. СОРАБОТКА СО ДОМАШНИ И СТРАНСКИ ИНСТИТУЦИИ И АСОЦИЈАЦИИ**

### **Член 15**

(1) Во остварувањето на своите законски утврдени надлежности Советот соработува со надлежните државни органи и организации, органите на единиците на локалната самоуправа, научни и други јавни установи, јавни претпријатија, трговски друштва, здруженија на граѓани и други правни и физички лица.

(2) Советот заради унапредување и надзор на квалитетот на ревизорските услуги соработува и со странски и меѓународни институции и соодветни стручни и професионални асоцијации.

## **VII. ЈАВНОСТ НА РАБОТАТА**

### **Член 16**

(1) Известувањата и податоците за работењето на Советот на средствата за јавно информирање и печатените медиуми ги дава претседателот на Советот или од него овластени лица.

(2) Јавноста на работата на Советот се обезбедува со:

1) објавување на Тарифник за издавање на лиценца за овластен ревизор, лиценца за работа на друштва за ревизија и лиценца за работа на овластен ревизор – трговец поединец во „Службен весник на Република Северна Македонија“;

2) известувања за средствата за јавно информирање; и

3) веб - страницата на Советот.

## **VIII. ОПШТИ АКТИ НА СОВЕТОТ**

### **Член 17**

Советот ги донесува следниве општи акти:

1) Статут на Советот;

2) Деловник за работа на Советот;

3) Тарифник за издавање лиценца за работа за вршење на работи на ревизија на друштвата за ревизија, овластениот ревизор – трговец поединец и на овластени ревизори на кој согласност дава Владата на Република Северна Македонија;

4) Годишна програма за работа на Советот;

5) Финансиски план на Советот;

- 6) Годишен извештај за работата на Советот;
- 7) Правилник за внатрешна организација и систематизација на работните места во Советот;
- 8) Правилник за плати и надоместоци на плати и други примања на вработените во Советот;
- 9) Правилник за издавање на лиценца за овластен ревизор, лиценца за работа на друштво за ревизија и лиценца за работа на трговец – поединец овластен ревизор;
- 10) Правилник за начинот на утврдување на повредите и мерките, начинот на забележување дека овластениот ревизор, друштвото за ревизија и овластениот ревизор трговец – поединец е неактивен, начинот на евидентирање на мерките во соодветниот регистар како и формата и содржината на барањето за бришење на забелешката на неактивност;
- 11) Правилник за стручно усовршување на вработените во стручната служба на Советот;
- 12) Правилник за водење прекршочна постапка и изрекување прекршочна санкција на Советот;
- 13) Правилник за вршење надзор над Институтот на овластени ревизори на Република Македонија;
- 14) Етички кодекс за однесување на вработените во стручната служба во Советот и
- 15) Годишен план за јавни набавки на Советот.

## **IX. ИЗМЕНУВАЊЕ, ДОПОЛНУВАЊЕ И ТОЛКУВАЊЕ НА СТАТУТОТ**

### **Член 18**

(1) Измените и дополнувањата на овој Статутот ги врши Советот на начин и постапка пропишана како и за неговото донесување.

(2) Толкување на Статутот дава Советот.

## **X. ПРЕОДНИ И ЗАВРШНИ ОДРЕДБИ**

### **Член 19**

Општите акти на Советот од член 17 на овој статут ќе се усогласат во рок од 90 дена од денот на влегувањето во сила на овој статут.

### **Член 20**

Со денот на влегувањето во сила на овој статут, престанува да важи Статутот на Советот за унапредување и надзор на ревизијата на Република Македонија бр. 03 - 524/2 од 13.12.2014 година и бр.01-296/1 од 20.03.2015

година.

### Член 21

Овој статут влегува во сила со денот на објавувањето на веб страницата на Советот, а ќе се објави по добивањето на согласност од Владата на Република Северна Македонија.

Број <u>01-128/14</u> <u>16.07.2019</u> година Скопје	Претседател на Советот, Премтим Исени
---	--

